

(2) Il-Massoreti u t-Test Massoretiku tat-Testment il-Qadim

Minn Dun Pawl Sciberras

Il-kliem Lhudi li bih inkitbu l-biċċa l-kbira tal-kotba tat-Testment il-Qadim hu magħmul biss mill-konsonanti. Għal żmien twil kien jinqara skont il-pronunzja tradizzjonali. L-għorrief tal-Lhud, imsejhin *Soferim* jew Skribi, bejn is-snin 400 Q.K. sa 200 W.K., b'reqqa kbira qagħdu attenti biex tinzamm din il-pronunzja minn nisel għal ieħor. Mbagħad bejn is-snin 500 u 590 w.K. ġew il-Massoreti, għorrief Lhud li tawna t-test oriġinali tal-Bibbja fil-forma fissa kif inhi illum fl-idejn, bil-vokali b'kollox. Bħas-*Soferim* ta' qabilhom, bnew l-istudji u r-riżultati tagħhom fuq il-*Massorah* (it-tradizzjoni); għalhekk jissejhu Massoreti.

L-aqwa xogħol tagħhom kien li vvintaw sinjali tal-pronunzja tal-vokali (tikek, linji, eċċ) u dahhluhom fit-test 'l isfel jew 'il fuq jew ġol-konsonanti stess. Ma vvintawx pronunzja ġdida, imma stabbilew u wettqu l-pronunzja tradizzjonali b'sinjali vokaliċi li bihom it-tradizzjoni setgħet tibqa' shiħa għal dejjem. Hekk baqgħet tassew sa ma waslet għandna. It-test Lhudi li għandna f'idejna illum huwa t-test Masoretiku.

Il-Massoreti qagħdu attenti ħafna li ma jmissux it-test sagru u ma jbiddu xejn minnu lanqas fejn sabu żbalji ortografiċi. F'kazijiet bħal dawn dahhlu sistema tas-sinjali msejha tal-*qerè-ketiv*, fil-ġnub tal-ktieb. *Ketiv* tfisser kif inhi miktuba l-kelma fit-test oriġinali. *Qerè* turi kif għandha tinqara skont il-Massorah.